

Turi ka mea atu, "E whiti koe ki tawahi, haere tonu atu kia kite koe i te wai i kitea e ahau, kei te anga te kuwaha ki te uru, kei kona nga tangata i kitea e ahau, tokorua tahi, ka tu koe ki tena taha ka karanga atu, ka o mai, koia tena."

Na ka tahi ka haere mai ano hoki ko Tuau, ka karanga mai ki a Turi. "E Ture e, titiro mai, e hoe koe, na e rua ki roto, e rua ki waho," ka mea atu a Turi. "Haere mai ra ki waho rara, ka hoki mai ai koe," ka haere atu a Tuau, ka utaina nga hoe e rua, ko nga ingoa o aua hoe ko Rangiporona ko Kau-tu-ki-te-rangi. Ko te ingoa o te tata ko Tipua-horo-nuku, ko te ingoa o tetahi o nga tata ko Te rangi ka wheriko. Ka rewa te waka, ka tahi ka utaina mai te kumara nei a te kakau, me te kiore, me te Pukeko, me te karaka, me te aha, me te aha, koia te whakatauki mo Aotea "Aotea utanga nui."

Na ka maanu te waka, ka noho a Tuau i te kei ka mau ki te hoe, a ka puta te waka ki waho rere ai, ka mea atu a Turi kia Tuau "Nau mai hoki koe ki waenganui nei o te waka noho ai kia haere atu hoki ahau ki te whakamatau hoe," ka haere a Tuau ki waenganui o te waka noho ai, a ka hoe hoki ko Turi. Ka hoe nei a Turi a ka mamao te waka ki waho noa atu, ka tahi a Tuau ka tahuri ka titiro atu ki uta, tahuri rawa ake, aue kua mamao noa atu a uta, kua tawhiti noa mai te waka ra ki te moana. Ka karanga a Tuau ki a Turi, "E Turi e Turi, whakahokia au ki uta." Kihai rawa a Turi i o atu, tohe tonu aia ki te kahaki ia Tuau.

Ka tangi a Tuau ka mea, "me pchea ra ahau ki aku tamariki, ki taku wahine," he po te wa i rere mai ai te waka ra.

Ano ka ngahae te ata, ka timata te mahi tutu a Tapo, a ka riri a Turi ki aia, a whiua ana a Tapo e Turi ki te moana. E kau ana a Tapo i roto i te wai. Ka whakatamaramara ki a Turi, ka mea. "E tama ra e, waiho au i Hikurangi," ka tahi te iwi i te waka ra ka mohio ko Maru te tangata ra, a utaina ana ano a Tapo ki te waka ra. A ka awatea, ka kowhewhe noa iho te waka ra, ka mama, a he nui te wai i tapoko kia Aotea, ka mahia e te iwi ra te wai, ka mau ki te tata a Turi, ka ehua te wai, e ehua ana te kai tata, ka whakahua a Turi i tana karakia ehua i te wai o taua waka, ka mea:—

Te tata Tipua-Horo-nuku
Tipua-Horo-rangi

Amo ake au i taku hoe nei
Ko Kau-tu-ki-te-rangi

E ehua ana te iwi ra, e mau tonu ana te hapai o te rangi o te karakia ehua ra, ano ka maroke awa te riu o te waka ra, ka rere tonu a Aotea, a u noa ki te moutere i Rangitahua, kei waenganui o te moana taua motu, ka whakaboroa i reira te waka nei, a ka aukahatia a Aotea. E aukaha ana te iwi ra i ta ratou waka, ka u mai hoki te waka a Potoru, a Te Ririno ki taua motu ano, a patua ana nga kuri e rua kotahi i taona, kotahi i haematatia, ko te kuri ko Whakapapa-tu-a-kura i taona, ko Tanga-kakariki i haematatia, a ka puareare ka whakaturia nga tuahu, i whakaturia hoki nga toko o nga atua kia ngaua putia ai, ko te maro o te atua ka takapauria ka whakatarata te atua ka mea:—

Nau mai e te atua
E kore au e whiti ki rawahi?
Nau mai ka whiti au.

Ka maoa te Kuri ra, ka haere ka whakaturia nga uru toko, ka mea:—

Te Pou, kei runga
Te Pou e Rangi
Kei a Atutahi-ma-rehua.

Ka taitaia te waka, ka mea:—

Ko nga keunga
Ko nga takanga
Ko nga koringa

Ko nga whaka inu inu manga
Ko te kapua tahi
Ko te kapua mawetewete.

Ko nga poroporoakitanga iho tenei o nga iho o nga waka katoa.

A ia ratou i taua motu, ka totohe a Potoru raua ko Turi. Ka mea atu a Turi, "me anga taua ki te ra huru." Ka mea a Potoru, "me anga taua ki te ra to." Ka ki atu ano a Turi kia Potoru "I mea mai a Kupe ki au, kia kua e kawea te iho o te waka i te putanga mai o te ra." Otira ka tohe tonu a Potoru, a tukua ana e Turi ki ta Potoru i hiahia ai, a ka rere a Potoru i runga i tana waka ia Te Ririno, ka rere ana i runga i te tau o Taputapuata, a kowhakina ana e te au kume e te au rona, e te au hirere, hirere atu ki te po. A ka mate o Potoru me tana waka. Koia te whakatauki nei i pono ai—"E tohe ana koe i te tohe a Potoru."

Ka rere mai a Aotea ki te ra huru, ka tae ki waenga-moana ka whanau a Tutawa. Ka tahi ka tangohia ake ano te iwa o nga kumara hei hikahikakanga i te nga o Tutawa-whanua-moana, toe iho e waru kumara.

Ano ka roa te rerenga mai ka tutu a Tuanui-a-te-ra a ka riri a Turi ki aia a whiua ana e Turi ki te moana.

Ano ka tino tata te wake nei a Aotea ki uta, a ka kitea a uta ka whiua te hutukawa, i hua ki te rata e mumura atu ana i uta nei he hutukawa, a ka eke mai a Aotea ki tenei motu, eke kau mai ano te iwi ia Aotea ka kite ratou i te takahanga waewae a Tuanui-a-te-ra i te one o uta i te takutae, te tangata i whiua atu ra e Turi ki te moana, i mohiotia ki te hape o te waewae.

Ka tahi a Turi ka haere mai ki te rapu i Patea, i te wai i kiia mai ra e Kupe ki aia, a ka waiho te waka a Aotea, ki Aotea ano a haere mai ana ratou i uta, ka tukua mai a Pungarehu i mua, ki te rui haere mai i te karaka, ka haere mai a Turi i muri. Ka tae mai ki Kawhia, ka huaina te ingoa o tera kainga ko Kawhia ana ko te awhinga o Turi.

Haere mai Marokopa. Ko te kopanga o Turi.

Haere mai Mokau. Ko te moenga o Turi.

Haere mai Urenui. Ko te nuinga o Turi.

Haere mai Waitara. Ko te taranga o Turi.

Haere mai Mangate. Ko te horahanga o Hunakiko ki reira.

He Matakakitanga na te iwi ia Hunakiko koia a Matakikiti.

Haere mai a Hongihongi. Ko te one i Hongihongi e Turi.

Haere mai a Tapuwae. Ko te Tapuwae o Turi.

Haere mai Oakura. Ko te Kuranga o Hunakiko.

Haere mai Raoa. Ko te raowatanga o Turi.